

Patri Franġisk Galea, OFM

Reliġjuż Mosti, għaref u predikatur ta' ħila (1884 - 1919)

© Patri Ġorġ AQUILINA, OFM

Pietru Pawl Galea,¹ bin Salvu u Grazzja Azzopardi twieled il-Mosta nhar it-3 ta' Frar 1884 u ġie mghammed fl-istess jum. Irċieva l-Grizma ta' l-Isqof nhar it-8 ta' Novembru 1891, u l-Ewwel Tqarbina ma nafux meta, għaliex dak iż-żmien ma kienux inizzluhom. Jinghad li missieru kien bennej tajjeb u mfittex. Xejn ma nafu dwar tfulitu, li naturalment kienet bħal ta' tfal ohra fil-Mosta ta' 118-il sena ilu. Żgur iżda, li kien tghallem l-iskola, għaliex kien għadu nistghu nġidu tfal meta beda jgħallem fl-iskola primarja tal-gvern.

L-ewwel skola primarja fil-Mosta tissemma' għall-ewwel darba fl-1840,² iżda aktarx li dan kien biss tentattiv, għaliex f'Rapport ufficjali jinghad li twaqqfet fl-1889, meta Pietru Pawl kellu hames snin.³ Nafu żgur li l-ahhar sena u nofs qabel ma dahal il-kunvent, kien jitgħallem għand Dun Karm Camilleri t-taljan u l-latin, fejn għamel progress kbir.⁴ Żgur li bidu ta' skola kellu sew. Dan nafuh miċ-ċertifikat, hekk imsejjah ta' l-istat liberu, (*lettera testimoniale*) li hargitlu l-Kurja taht il-firma ta' l-Isqof Pietru Pace, biex ikun jista' jhaddan l-istat reliġjuż, nhar il-21 t'Awwissu 1900, fejn barra li jinghad li Pietru Pawl ma kienx mizzewweg u lanqas ma kellu xi impediment iehor, jinghad li *De litterarum etiam studiis sufficienter Nobis constat*: jġififieri, l-Isqof deherlu li kellu l-għarfien ta' studju bizżejjed.⁵ Sitt ijiem qabel, nhar Santa Marija, il-ġenituri tiegħu, Salvu u Grazzja, iddikjaraw bil-miktub li ma kienux jehtieġu l-ghajnuna ta' binhom u li kienu kuntenti li kien ser isir reliġjuż. Minn din il-kitba nafu li t-tnejn kienu illitterati, għaliex iffirmaw b'salib.⁶

Mal-Franġiskani

Hekk meta kellu sittax-il sena, nhar is-16 ta' Settembru 1900, dahal u libes novizz mal-Patrijiet Franġiskani tal-Kunvent ta' Santa Marija ta' Ġesù, (ta' Ġiezu) tar-Rabat ta' l-Imdina, minn idejn il-Kustodju Provinċjal Patri Anton Marija Cesal OFM. Dakinhar bidlulu ismu, u minn Pietru, sar Fra Franġisk. Miċ-ċertifikat tat-tabib Salomone fejn iddikjara li ż-zaghżugh kien b'sahhtu, li jġib id-data ta' l-10 t'Ottubru 1899, jidher li minn sena qabel kien qed jahseb biex jaghti bidu għall-vokazzjoni tiegħu.⁷

Matul is-sena tan-novizzjat tinghata relazzjoni dwar



il-progress tal-kandidat, kull erba' xhur. Dawn saru nhar is-16 ta' Jannar, 16 ta' Mejju u fis-16 ta' Lulju 1901. U kull darba r-rizultat kien: *del tutto favorevole*.⁸

Sena wara li libes iċ-ċoqqa ta' San Franġisk, nhar is-17 ta' Settembru 1901, ipproffessa sempliċi r-Regola Franġiskana għal tlett snin, f'idejn il-Kustodju Provinċjal P. Anton M. Cesal OFM fil-Knisja Ta' Ġiezu tar-Rabat⁹ u nhar it-18 ta' Settembru 1904, wiegħed solennement ir-Regola għal hajtu kollha, f'idejn Patri Manwel Formosa OFM, Vigarju Kustodjali.¹⁰

Wara l-Professjoni Sempliċi beda l-istudju li kellu jwasslu lejn is-sacerdozju. Hekk wara sena r-Rabat, ġie mibgħut fil-kunvent tas-Sacro Cuor tas-Sliema fejn issokta jitgħallem il-lingwi, latin u taljan, flimkien mal-kors tal-filosofija. Hawn kellu bhala għalliem ewlieni lil Patri Guido Annati OFM, u fl-1903, flimkien ma' studenti ohra ġie trasferit lejn il-kunvent ta' Santa Marija ta' Ġesù (ta' Ġiezu) tal-Belt Valletta, fejn fost l-għalliema kellu lil maghruf Patri Lwigi Attard OFM, u bhala Surmast ta' l-istudentat kellu lil Patri Alfons M. Attard OFM.

Student intelligenti

Fl-1906 l-istudju tal-Belt ġie trasferit fil-Kunvent il-ġdid ta' Sant'Antnin f'Għajnsielem, Ghawdex. Hawn għadda l-ahhar sena tal-kors tat-teoloġija, u fost l-għalliema kellu lil Patri Stiefnu Drago OFM, u lil Patri Felic Grima OFM. Fil-Kattidral ta' Ghawdex ġie ordnat sacerdot mill-Isqof Ġovanni Marija Camilleri OESA, nhar is-Sibt 22 ta' Diċembru 1907.

Il-kors shih tat-teoloġija temmu f'Lulju 1907, u f'Settembru ta' wara ntbagħat Ruma fil-Kulleġġ Internazzjonali ta' Sant'Antnin, biex jispeċjalizza fil-

teoloġija dommatika. Hawn ukoll kellu Professuri maghrufin bhal: P. Doroteo Cornelisse, għad-dommatika speċjali, P. Innocenzo Petonzoli, għad-dommatika fundamentali u P. Ulric Hunteman, għall-istorja tad-dommi u għall-patroloġija. Patri Franġisk, żagħżugh ta' intelliġenza xejn komuni, u bniedem li kien jistudja bis-shih, kien dejjem minn ta' quddiem fost shabu. Temm l-istudju u temm l-eżamijiet bir-riżultat ta' *Summa cum laude*, kiseb il-Letterat Ġenerali fit-Teoloġija Dommatika. Grad li jitqies daqs id-dottorat ta' Illum.

Għalliem u predikatur li jsaħhrek

Il-wasla tiegħu f'Malta habtet fi żmien tajjeb, meta l-Franġiskani Maltin kienu qed jistennaw, wara tant hidma, li jsiru Provinċja fi hdan l-Ordni. Patri Franġisk kien iddestinat li jagħti bis-shih il-kontribut tiegħu fil-qasam tal-formazzjoni ta' l-istudenti franġiskani. Hekk malli wasal Malta beda jgħalliem it-teoloġija fis-seminarju franġiskan tar-Rabat. Patri Bonaventura Scicluna, li kien student tiegħu jgħidilna li

“Patri Franġisk kien isaħhrek fl-iskola daqskemm fil-priedki minn fuq il-pulptu”.¹¹ Hawn dam tlett snin, sakemm l-istess kors tat-teoloġija gie trasferit lejn il-kunvent tal-Belt. Nhar it-13 ta' April 1914 sar il-Kapitlu Provinċjali mmexxi mill-Ministru Ġeneral Patri Paċifiku Monza li fih, il-Kustodja Franġiskana Maltija ta' San Ġwann Battista, saret il-Provinċja ta' San Pawl Appostlu. Patri Franġisk Galea, inhatar wiehed mill-membri tal-Kunsill tagħha. Ġara iżda, li l-Provinċjal il-ġdid, P. Anton M. Cesal, f'it wara, fil-14 ta' Diċembru 1914, miet u minflok lahaq Patri Franġisk, bhala Vigarju Provinċjal magħżul mill-Ġeneral fit-13 ta' Frar ta' l-1915.¹²

Fl-istess sena, Isqof Mons. Mawru Caruana OSB, hatru eżaminatur tal-kleru tad-djoċesi Maltija. Fl-1918 sar il-Kapitlu Provinċjali u Patri Franġisk intaġġel bhala Kustodju Provinċjal.¹³ Hekk mill-ġdid seta' jingħata aktar għall-istudju u għall-apostolat tal-predikazzjoni tal-kelma ta' Alla. Ghalkemm f'it wara nsibuh iwettaq ukoll ix-xogħol ta' *pro segretario*.¹⁴ Fi żmien qasir kien telgħa fuq kważi l-pulpti kollha ta' Malta u Ghawdex, jippriedka bil-Malti u bit-taljan, kif kienu jsiru dak iż-żmien il-biċċa l-kbira tal-paniġierki, ta' bosta mill-knejjes tagħna. Għal dan ukoll baqa' jissemma'. Hallewna miktub ta' qabilna, li kien raġel twil, b'vuċi sabiha, bniedem ippreparat tajjeb. Jgħidulek li: “kien iżejjen pulptu”. Fost il-priedki bit-taljan ta' min isemmi dawk ta' l-Avvent li ppriedka fl-1917 fil-Konkattidral

ta' San Ġwann, il-paniġierku tal-Konverżjoni ta' San Pawl, fil-Kattidral ta' l-Imdina, u dak tan-Nawfraġju fl-1916 fil-Kollegġjata tal-Belt.

Miet qasir il-ghomor

Patri Franġisk kien igawdi l-istima ta' l-isqfijiet Maltin, tant li kemm Mons. Pietru Pace u aktar Mons. Mawru Caruana kienu jzommuh bhala persuna twajba u mżejna b'intelliġenza li minnha setgħu jitolbu parir. Iżda hajtu ma damitx ma resqet lejn tmiemha. Fl-1919, waqt li kien qed jippriedka wahda mill-Ġimghat tar-Randan fl-Oratorju ta' l-Onorati, anness mal-Knisja tal-Ġizwiti fil-Belt, rikbu attack qawwi ta' 'l-inflwenza spanjola'.¹⁵ Fi żmien ġimgha mar għand il-Mulej, meta kien fl-aqwa tal-karriera tiegħu. Kellu biss 35 sena, u xahar! Mewt hekk hesrem, nhar is-16 ta' Marzu, li niktet lil kotra. Lanqas ma kellu x-xorti li jindifen mal-patrijiet hutu, li dak iż-żmien kienu jindifnu fil-kannierja taht il-kor tal-Knisja Ta' Ġiezu tar-Rabat, imma minhabba l-marda li kellu u li tittiehed, difnuh fiċ-ċimiterju ta' l-Addolorata, fil-parti fejn jindifen il-kleru.

L-istoriku Patri Ġorg Xerri OFM, li kien student siehbu f'Malta u f'Ruma, għamillu l-isbah tifikira li xterdet ma' l-Ordni Franġiskan mad-dinja kollha.¹⁶ U fuq is-santa tal-mewt bhala tifikira kitbulu:

*Alla Cara e Preziosa Memoria
Del R. P. Francesco Galea, O.F.M.
Lett. Genle. Ex Vic. Provl. e Custode
Decoro Della Serafica Religione
Gemma Del Sacerdozio Cattolico
Rapito Da Un Sospiro Celeste
Da Questa Misera Vita
Agli Eterni Riposi
All'Età Di Soli 35 Anni
il Dì 16 Marzo 1919
* * *
A Te, O Anima Eletta
Ornata Di Cristiano Eroismo
Che Si Presto Abbandonasti La Terra
Perchè Qual Astro Fulgente
Risplendi Eternamente In Cielo
Le Lacrime E Le Pregi
Dei Congiunti, Confratelli e Degli Amici
Sjano
Sorgente Perenne
Di Misericordie Divine.*

Referenzi:


¹ A[rkivju] P[atrijiet] F[ranġiskani], Ms. Giorgio Scerri OFM, Biografie, p. 322-324.

² E.B. Vella, *Storja tal-Mosta bil-Knisja tagħha*, (Malta, 1930), p. 223.

³ Vice-Chancellor's Annual Report to the Senate of the University on the Progress of the Various Branches in the University, Lyceum, Secondary and Primary Schools during the year 1888-89, (Malta, 1890). Hawn jingħad li fil-Mosta kienu jattendu l-iskola primarja 95 tifel u 142 tifla. Is-sena ta' wara fil-Mosta minn 867 tfal fl-età ta' l-iskola, kienu jattendu 346, jew 39.9 fil-mija tat-tfal. Ara pp. xxxv, xxxviii, u xl.

- ⁴ Certifico io sottoscritto che Pietro Galea figlio di Salvatore Galea e Grazia Azzopardi aveva studiato da me circa diciotto mesi i principii di letteratura italiana e latina e in questo tempo ha fatto grande progresso. S. Carmelo Camilleri, 10 ottobre '00. APF, Ms. Documenti personali validi per l'entrata nell'Ordine dei sacerdoti defunti dal 1902-1971, f. 51.
- ⁵ Ibid., f. 47
- ⁶ Ibid., f. 48.
- ⁷ Ibid., f. 50.
- ⁸ APF, Ms. **Vestizioni e Professioni 1878-1923**, p.102.
- ⁹ Ibid., p. 103.
- ¹⁰ APF, Ms. **Registro delle Vestizioni e Professioni Solenni 1802-1906**, f. 222.
- ¹¹ APF, Ms. Bonav. Xikluna, **L-Istudji tagħna**, Scripta, Vol. 1, p. 83.
- ¹² APF, Ms. **Atti Definitoriali 1907-1948**, f. 35.
- ¹³ Ibid., f. 42
- ¹⁴ Ibid., f. 43
- ¹⁵ Din il-marda bejn l-1 ta' Settembru 1918 u l-1 ta' Marzu 1919 kienet ghamlet 493 vittma. Ara P. Cassar, **Medical History of Malta**, (London, 1964), p. 260.
- ¹⁶ **Acta Ordinis Fratrum Minorum**, XXXVIII (Romæ,1919), p.98.

N.B. Nirringrazzjaw lil Patri Ġorġ Aquilina OFM, talli għoġbu jiktbilna dwar dan ir-Reliġjuż Mosti, **PATRI FRANGISK GALEA**, li kien jiġi z-ziju ta' l-Arċipriet u wara Mons. Pawl Galea, illum mejjet iżda żgur li hafna minna jiftakruh sewwa. Din il-kitba għandha sservi wkoll biex forsi xi hadd (forsi anke bil-ghajnuna ta' xi hadd minn li fadal li jiġu minnu) jiċċaqlaq u tissemma mqar xi trejqa għalih f'rahal twelidu. Kien studjuż u b'intelliġenza mhux komuni li għamel isem għall-Mosta minkejja li miet hesrem ta' 35 sena – *l-Editur*.



NUNZIO GARAGE

*Għal kull xogħol ta'
Aperturi u Għamara fuq
stil Rustiku u restawr ta'
travi ta' l-injam.*

Tel: 2141 2853 - Mobile: 9987 5106